

हिन्दी प्रादेशिक समाचार

आकाशवाणी चंडीगढ़

23 जुलाई 2025, समय 1810

मुख्य समाचार :-

1. हरियाणा में आज 76 वा राज्यस्तरीय वन महोत्सव मनाया गया ,मुख्यमंत्री नायब सिंह सैनी ने थापली में 'नेचर कैप ' व 'इको कुटीर ' सहित कई सुविधाओं का उद्घाटन किया।
2. केंद्रीय युवा कार्यक्रम और खेल मंत्री मनसुख मांडविया ने लोकसभा में राष्ट्रीय खेल प्रशासन विधेयक 2025 पेश किया।
3. भारत ने सीमा पार आतंकवाद को बढ़ावा देने वाले देशों पर गंभीर दंड लगाने का आह्वान किया।
4. आज कुरुक्षेत्र विश्वविद्यालय में तीन दिवसीय युवा कार्यक्रम का आग्राज हुआ -- हरियाणा के खेल मंत्री गौरव गौतम ने कहा की यह कार्यक्रम युवाओं को एक दुसरे के प्रदेश की संस्कृति व भाषा को जानने व समझने का मौका प्रदान करेगा।
5. भारत की अर्थव्यवस्था सबसे तेज़ी से बढ़ने वाली अर्थव्यवस्था बनी रहेगी।

केंद्रीय युवा कार्यक्रम और खेल मंत्री मनसुख मांडविया ने आज लोकसभा में राष्ट्रीय खेल प्रशासन विधेयक, 2025 पेश किया। श्री मांडविया ने कहा कि यह विधेयक खेलों के विकास और संवर्धन, खिलाड़ियों के लिए कल्याणकारी उपायों तथा सुशासन के बुनियादी सार्वभौमिक सिद्धांतों पर आधारित नैतिक आचरण का प्रावधान करता है। उन्होंने कहा कि यह विधेयक ओलंपिक और खेल आंदोलन की नैतिकता और निष्पक्ष खेल, ओलंपिक चार्टर, पैरालंपिक चार्टर, अंतर्राष्ट्रीय सर्वोत्तम प्रथाओं और स्थापित कानूनी मानकों को भी बढ़ावा देता है। श्री मांडविया ने कहा कि विधेयक का उद्देश्य खेल संबंधी शिकायतों और खेल विवादों का एकीकृत, न्यायसंगत और प्रभावी तरीके से समाधान प्रदान करना भी है। श्री मांडविया ने निचले सदन में राष्ट्रीय डोपिंग रोधी (संशोधन) विधेयक, 2025 भी पेश किया। विधेयक का उद्देश्य राष्ट्रीय डोपिंग रोधी अधिनियम, 2022 में संशोधन करना है।

हरियाणा में 76 वें राज्यस्तरीय वन महोत्सव का आयोजन आज पंचकूला की शिवालिक पहाड़ियों में मोरनी स्थित पॉलिटेक्निक कॉलेज में किया गया।

कार्यक्रम में मुख्यमंत्री नायब सिंह सैनी ने मुख्यातिथि के तौर पर शिरकत की। इस अवसर पर वन मंत्री राव नरवीर सिंह, कालका विधायक शक्ति रानी शर्मा, भाजपा की महिला उपाध्यक्ष बंतो कटारिया, जिला अध्यक्ष अजय मित्तल, अतिरिक्त मुख्य सचिव आनंद मोहन शरण, मुख्य प्रधान वन संरक्षक विनीत कुमार गर्ग सहित कई अधिकारी व नेतागण एवं विशिष्ट अतिथि उपस्थित रहे।

इस अवसर पर मुख्यमंत्री नायब सिंह सैनी ने थापली में 'नेचर कैम्प का लोकार्पण' वी नवनिर्मित इको- कुटीर का उद्घाटन' किया।

मुख्यमंत्री ने थापली में पंचकर्म सेंटर का निरीक्षण कर मौजूदा सुविधाओं का भी जायजा लिया। मुख्यमंत्री ने त्रिफला वाटिला व कालका से कलेसर ट्रेक से संबंधित पुस्तिकाओं का विमोचन भी किया।

इस अवसर पर अपने संबोधन में मुख्यमंत्री नायब सिंह सैनी ने शिवरात्रि के शुभ अवसर पर सभी प्रदेशवासियों तथ पवित्र गंगाजल शिववालयों तक लाने वाले कांवड़ियों को बधाई दी।

मुख्यमंत्री ने कहा कि सावन मास का महीना पौधारोपण के लिए सबसे अनुकूल होता है। इसीलिए सभी को पेड़ लगाने चाहिए जैसे प्रधानमंत्री नरेन्द्र मोदी ने एक पेड़ मां के नाम अभियान के तहत पौधे लगाने का आह्वान किया है। जन भागदारी से पेड़ लगाकर संरक्षण करने से ही प्राकृति को स्वच्छ हरा भरा व सुंदर बनाया जा सकता है।

भारत ने सीमा पार आतंकवाद को बढ़ावा देने वाले देशों पर गंभीर दंड लगाने का आह्वान किया है। संयुक्त राष्ट्र सुरक्षा परिषद में भारत के स्थायी प्रतिनिधि पी. हरीश ने कहा कि अंतर्राष्ट्रीय शांति और सुरक्षा के लिए आतंकवाद के प्रति शून्य सहिष्णुता सहित कुछ मूलभूत सिद्धांतों का सम्मान करना आवश्यक है। सिंधु जल संधि पर, श्री हरीश ने स्पष्ट किया कि यह संधि तब तक स्थगित रहेगी जब तक पाकिस्तान आतंकवाद को समर्थन देना बंद नहीं कर देता। श्री हरीश ने संयुक्त राष्ट्र सुरक्षा परिषद में अफ्रीकी संघ को जी-20 में शामिल करने में भारत की भूमिका का उल्लेख किया।

भारत की अर्थव्यवस्था सबसे तेज़ी से बढ़ने वाली अर्थव्यवस्था बनी रहेगी, 2025 में सकल घरेलू उत्पाद साढ़े छह प्रतिशत और 2026 में 6 दशमलव 7 प्रतिशत बढ़ने का अनुमान है। एशियाई विकास बैंक-एडीबी द्वारा जारी एक रिपोर्ट में कहा गया है कि मजबूत घरेलू माँग, सामान्य माँसून और मौद्रिक नरमी से विकास के दृष्टिकोण को बल मिल रहा है। भारत की अर्थव्यवस्था 2028 तक वैश्विक स्तर पर तीसरी सबसे बड़ी अर्थव्यवस्था होगी और 2035 तक दोगुनी से भी ज़्यादा बढ़कर 10 दशमलव 6 ट्रिलियन डॉलर हो जाएगी। मॉर्गन स्टेनली की आज जारी रिपोर्ट में कहा गया है कि महाराष्ट्र, तमिलनाडु, गुजरात, उत्तर प्रदेश और कर्नाटक की अर्थव्यवस्था लगभग एक ट्रिलियन डॉलर की होगी और 2030 और 2035 के बीच ये राज्य शीर्ष 20 वैश्विक अर्थव्यवस्थाओं में शामिल होंगे।

कुरुक्षेत्र विश्वविद्यालय में केंद्रीय युवा सशक्तिकरण मंत्रालय द्वारा आयोजित तीन दिवसीय अंतरराज्यीय युवा कार्यक्रम का आज आगाज हो गया। कार्यक्रम का शुभारंभ खेल राज्य मंत्री गौरव गौतम ने किया। इस महाकुंभ में 20 राज्यों और 4 केंद्र शासित राज्यों से 600 युवा भाग ले रहे हैं।

उन्होंने कहा कि यह मात्र कार्यक्रम नहीं युवाओं के लिए एक दूसरे के प्रदेश की संस्कृति भाषा को जानने व समझने का मौका है। कार्यक्रम का समापन 25 जुलाई को होगा।

उन्होंने सभी युवाओं को शुभकामनाएं देते हुए कहा कि इस कार्यक्रम के माध्यम से युवा हरियाणा को जानेंगे और अपने प्रदेश में जाकर बताएंगे।

हरियाणा विद्यालय शिक्षा बोर्ड के द्वारा हरियाणा अध्यापक पात्रता परीक्षा की 30 व 31 जुलाई को ली जाने वाली परीक्षा के लिए अभ्यर्थियों के प्रवेश पत्र बोर्ड की वेबसाइट पर अपलोड कर दिए गए हैं। बोर्ड के अध्यक्ष डा. पवन कुमार एवं सचिव डा. मुनीश नागपाल ने एक पत्रकार वार्ता में बताया कि एचटेट परीक्षा में प्रदेश भर में 4 लाख से अधिक अभ्यर्थी 673 परीक्षा केंद्रों पर परीक्षा देंगे।

उन्होंने बताया कि परीक्षा के नकल-विहीन एवं सुव्यवस्थित संचालन हेतु सभी परीक्षा केन्द्रों के निरीक्षण के लिए 220 उडनदस्तों का गठन किया गया है।

हरियाणा में सामान्य प्रवेश परीक्षा- सीईटी की परीक्षा के लिए सभी परीक्षार्थियों को परीक्षा केंद्र तक पहुँचने के लिए मुफ्त बस सेवा मुहैया कारवाई जा रही है। हिसार बस अड्डे पर परीक्षार्थियों की सुविधा के लिए हेल्प डेस्क बनाया गया है। यह परीक्षा 26 और 27 जुलाई को होनी है।
